

Лекцыя 3. Пачатак Вялікай Айчыннай вайны

План

1. Нападзенне фашысцкай Германіі на СССР. Мэты Германіі ў вайне супраць Савецкага Саюза.

2. Мабілізацыя сіл і сродкаў краіны для барацьбы з фашысцкай агрэсіяй.

1. Нападзенне фашысцкай Германіі на СССР. Мэты Германіі ў вайне супраць Савецкага Саюза. 22 чэрвеня 1941 г. у 3 гадзіны 30 хвілін тры групы армій фашысцкага блока на фронце паміж Балтыйскім і Чорным марамі і тры асобныя арміі паміж Фінскім залівам і Барэнцавым морам пасля магутнай артылерыйскай падрыхтоўкі ўторгліся на тэрыторыю Савецкага Саюза. Варожая авіяцыя нанесла ўдар па аб'ектах у Заходняй прыгранічнай паласе на адлегласць 400 км, г.зн. на глыбіню размяшчэння войск нашых заходніх прыгранічных ваенных акруг. Масіраваным бамбардзіроўкам падвергліся гарады Мурманск, Ліепая, Рыга, Каўнас, Мінск, Смаленск, Кіеў, Жытомір і інш., а таксама ваенна-марскія базы Кранштадт, Ізмаіл, Севастопаль і інш. Савецкая авіяцыя прыгранічных акруг з-за скупанага базіравання часцей страціла ў першы дзень вайны 1 200 самалётаў, 738 з іх было знішчана на беларускай зямлі.

Задачу разрушэння ліній сувязі, парушэння ўпраўлення войскамі вырашалі дыверсійныя групы палка «Брандэнбург», скінутыя на парашутах на савецкую тэрыторыю. Імі былі знішчаны таксама многія савецкія камандзіры і дэлегаты сувязі ў першыя гадзіны вайны. Як адзначаў начальнік генштаба сухапутных войск Германіі Ф. Гальдэр, *«Наступление наших войск, по-видимому, явилось для противника на всём фронте полной тактической внезапностью. Части были захвачены врасплох в казарменном расположении, самолёты стояли на аэродромах, покрытые брезентом, а передовые части, внезапно атакованные нашими войсками, запрашивали командование о том, что им делать»*.

У чатыры гадзіны раніцы ў Берліне савецкаму паслу В. Дзеканозаву быў уручаны мемарандум нямецкага урада, у якім гаварылася: *«Варожья паводзіны ў адносінах да Германіі савецкага урада і сур'ёзная пагроза, якая праявілася ў руху савецкіх войск на нямецкую ўсходнюю граніцу, прымушае рэйх да дзеянняў у адказ»*. Тое ж самае гаварылася ў заяве германскага пасла

ў Маскве Шуленбурга, якую ён афіцыйна зрабіў савецкаму ураду. У дэмагагічным звароце да войск на Усходнім фронце 22 чэрвеня А. Гітлер заявіў: *«Кремлёвские власти ... намеревались уничтожить не только Германию, но и всю Европу. ... Противник вооружился до такой степени, что это превзошло самые серьёзные опасения. ... Бог был милосерден к нашему народу и ко всему европейскому миру – если бы этот варварский враг двинул десятки тысяч своих танков до того, как мы двинули свои! Вся Европа была бы потеряна...»*

Як бачна, абвінавачанне СССР ў падрыхтоўцы нападу на Германію неаднойчы гучала з вуснаў Гітлера і бліжэйшага яго акружэння. Што тычыцца гістарыяграфіі, то міф аб тым, што СССР рыхтаваў прывентыўны ўдар, быў шырока распаўсюджаны адразу пасля вайны ва ўспамінах былых германскіх генералаў і афіцэраў і чыноўнікаў трэцяга рэйха, якія імкнуліся апраўдаць свой удзел у рэалізацыі экспансіўнай захопніцкай палітыкі. На жаль, некаторыя сённяшнія палітыкі, гісторыкі і публіцысты паўтараюць міфы фашысцкай прапаганды аб тым, што не Германія, а Савецкі Саюз развязаў Вялікую Айчынную вайну. Але аб гэтым скажам пазней.

Разам з фашысцкай Германіяй супраць СССР выступілі Італія, Фінляндыя, Румынія, Венгрыя, Марыянетачная прагерманская Славакія (выдзелілася з Чэхаславакіі), прагерманская Харватыя (выдзелілася з Югаславіі). Іспанія, Партугалія, Турцыя, Швецыя, Данія і Нарвегія вайны Савецкаму Саюзу афіцыйна не аб'яўлялі, але на справе гэтыя дзяржавы ўступілі ў тайны зговор з агрэсарам. Прывядзем некаторыя цікавыя факты і статыстыку. Пасля 22 чэрвеня 1941 г. з'явіліся добраахвотныя легіёны «Фландрыя», «Нідэрланды», «Валонія», «Данія», якія пазней ператварыліся ў дывізіі СС «Норланд» (скандынаўская), «Лангемарк» (бельгійска-фламандская), «Шарлемань» (французская) і інш. З агульнай колькасці 3 770 290 ваеннапалонных краін фашысцкага блоку асноўную масу складалі немцы і аўстрыйцы – 2 546 242 чалавекі; 766 901 чалавек належалі да іншых аб'явіўшых нам вайну нацый (венгры, румыны, італьянцы, фіны і інш.), але яшчэ 464 147 ваеннапалонных – гэта французы, бельгійцы, чэхі і прадстаўнікі іншых, быццам бы не ваяваўшых з намі нацый (Гриф секретности снят. Потери вооружённых сил СССР в боевых действиях и военных конфликтах: статистическое исследование. – М., 1993, с.391).

22 чэрвеня ў 12 гадзін дня ад урада СССР да савецкага народа звярнуўся нарком замежных спраў В.М. Молатаў. Яго выступленне закончылася словамі, якія хутка сталі крылатымі: *«Наше дело правое. Враг будет разбит. Победа будет за нами»*.

Пачалася Вялікая Айчынная вайна – састаўная і рашаючая частка Другой сусветнай вайны. Яна працягвалася 1418 дзён і начэй.

З самага пачатку вайна атрымала найменне «Вялікая Айчынная». Сёння некаторыя «дэмакратычныя» гісторыкі, дапамагаючы некаторым ідыёлагам Захаду ўкрасці ў савецкага, у тым ліку беларускага народа Вялікую Перамогу над гітлерызмам, беспадстаўна, без навуковых аргументаў, са знявагай да народа-пераможцы і яго нашчадкаў называюць Вялікую Айчынную вайну савецка-германскай і нават германа-савецкай.

Па-першае, канкрэтна-гістарычныя матэрыялы сведчаць пра тое, што гэта была вайна савецкага народа за незалежнасць сваёй Айчыны, а па маштабах баявых дзеянняў, жорсткасці барацьбы, ваенна-палітычных і міжнародных вынікаў яна з’яўлялася сапраўды «Вялікай». **Па-другое**, з Савецкім Саюзам ваявала не толькі Германія, а і іншыя краіны Еўропы, краіны фашысцкага блоку, пагэтану ніяк не назавеш гэту вайну савецка-германскай ці германа-савецкай, калі прытрымлівацца навуковага падыходу да аналізу гістарычных фактаў. **Па-трэцяе**, вайну «Вялікай Айчыннай» назвалі тыя, хто ўступіў у смяротную схватку з фашызмам і цаной вялікіх ахвяр і пакут задушыў яго ва ўласнай бярозе. Упершыню найменне “Вялікая Айчынная вайна савецкага народа” было агучана І. Сталіным у прамове 3 ліпеня 1941 г. Маладым гісторыкам патрэбна было б паважаць тых пераможцаў над фашызмам, хто жыў побач з намі, і памяць тых, каго ўжо няма сярод нас, паважаць краіну-пераможцу і крышачку сябе, нашчадкаў пераможцаў над фашызмам.

Мэты фашысцкай Германіі ў развязанай ёю вайне зводзіліся да наступнага:

– Пашырэнне жыццёвай прасторы для германцаў, заваяванне сусветнага панавання. Зыходзячы з ідэі аб «націску на ўсход» (*Drang nach Osten*), Гітлер абгрунтаваў у свёй працы «*Mein Kampf*» ідэю пашырэння «жыццёвай прасторы» германскай нацыі за кошт далучэння ўсходніх тэрыторый. Гітлер адмаўляў славянскім народам у здольнасці ствараць уласныя дзяржавы. Ідэалагічным ворагам пад нумарам адзін у германскага нацыянал-сацыялізма

з'яўляўся «савецкі яўрэйска-бальшавіцкі рэжым». *«Граница между Европой и Азией, – говорил Гитлер в сентябре 1941 г., – проходит не по Уралу, а на том месте, где кончаются поселения настоящих германцев... Наша задача состоит в том, чтобы передвинуть эту границу возможно дальше на Восток, если нужно ... за Урал ... Азиаты и большевики будут изгнаны из Европы, эпизод 250-летней азиатчины закончен. Восток будет для Западной Европы рынком сбыта и источником сырья»;*

– Разгром Узброеных Сіл СССР, знішчэнне савецкай дзяржавы – галоўныя перашкоды на шляху фашысцкіх намераў да сусветнага панавання, падзел тэрыторыі і багаццяў СССР паміж Германіі і яе сатэлітамі. Фашысты планавалі засяліць Украіну, Беларусь, Літву, Латвію, Эстонію 10 млн. нямецкіх каланістаў – «сапраўдных гаспадароў зямлі і прамысловасці», затым уключыць гэтыя землі ў склад «вялікай Германіі». У Закаўказзі і Сярэдняй Азіі намераваліся арганізаваць буржуазных нацыяналістаў марыянэтакныя урады, цалкам падпарадкаваныя Берліну і дыслакаваным там гарнізонам нямецкіх войск. На месцы Масквы фашысты хацелі стварыць вялікае возера, Ленінград разбурыць і перадаць саюзнай Фінляндыі. Румыніі за ваенную дапамогу абяцалі аддаць Малдавію і Адэсу, Італіі – шэраг зямель на поўдні СССР. Правячым кругам Турцыі пры ўступленні ў вайну абяцалі перадаць шэраг раёнаў Закаўказзя, Японіі – савецкі Далёкі Усход і Усходнюю Сібір. Не забыліся фашысты і пра Злучаныя штаты і Англію. Калі яны прызнаюць першыноство Германіі ў свеце, вернуць ёй калоніі, прымкнуць да ваеннага паходу супраць СССР ці будуць нейтральнымі – пры гэтых умовах нацысты абяцалі ЗША аддаць Чукотку і Камчатку, Англіі – поўнач Еўрапейскай часткі СССР з Мурманскам і Архангельскам.

– Фізічнае знішчэнне часткі славян – насельніцтва «ніжэйшай расы», анямечванне астатніх славян і ператварэнне іх у рабоў нямецкіх гаспод. У адпаведнасці з планам «Ост» меркавалася 80% насельніцтва Беларусі знішчыць ці высяліць за Урал, 20% анямечыць і заставіць працаваць на немцаў-каланізатараў. У Мінску, напрыклад, планавалася аставіць 100 тыс. чалавек мясцовага насельніцтва і пасяліць 50 тыс. нямецкіх каланістаў, у Гомелі – адпаведна 50 і 30 тыс., у Магілёве і Бабруйску – па 50 і 20 тыс., у Барысаве, Лідзе і Навагрудку – па 15 тыс. мясцовага насельніцтва і 5 тыс. нямецкіх каланістаў і г.д.

У адпаведнасці з нямецкім планам пасляваеннай перабудовы Мінска на галоўных магістралях пры выездзе з горада і ў яго цэнтры намячалася пабудаваць казармы для размяшчэння гарнізонаў эсэсаўцаў. Уздоўж р. Свіслач паміж вуліцамі Першамайскай і Інтэрнацыянальнай гітлераўцы планавалі пабудаваць будынак галоўнага ваенна-фашысцкага ўпраўлення, у межах вуліц Свярдлова, Камсамольскай і Кірава – будынкі СД, жандармерыі, іншых каральных органаў. У раёне вуліц Берсана і Мяснікова планавалі пабудаваць турму, а ў раёне вуліцы Лібкнехта – пабудаваць крэматорый з пляцоўкай для расстрэлаў і спецыяльнымі пад'езднымі пуцямі. Такія ж збудаванні для масавага знішчэння насельніцтва гітлераўцы планавалі стварыць і ў іншых гарадах Беларусі. Хіба ж можна сур'ёзна ўспрымаць сёння некаторых «недавучаных інтэлігентаў», якія з выглядам «взялікіх мысліцеляў» сцвярджаюць аб тым, што «калі б не ваявалі з Германіяй у 1941–1945 г., то сёння сядзелі б у піўных Мюнхена і пілі б баварскае піва». Не, не з півам, а з танкамі, самалётамі, гарматамі і аўтаматамі прыходзілі да нас фашысты, каб знішчаць нас, а не частаваць смачным напоем. Гэта быў звычайны генацыд, накіраваны на знішчэнне славян, яўрэяў і іншых народаў.

Каб «цывілізаваныя» немцы ўзяліся за зброю і сталі на злачынны шлях, Гітлер і яго кліка паабяцалі ім «тысячагадовае квітненне рэйха», «райскае жыццё» пасля перамогі над СССР: кожнаму – народны аўтамабіль («фольксваген»), вызваленне ўсіх немцаў ад падаткаў, магчымасць атрымаць на ўсходзе зямлю, маёмасць і рабоў-славян, якія дзень і ноч будуць працаваць на каланізатараў-немцаў. На жаль, нямецкі народ «клянуў» на гэтую нажыўку фашысцкай прапаганды. За злачынствы гітлерызма ў гады другой сусветнай вайны ён нясе адказнасць перад гісторыяй і сваім сумленнем.

Савецкі Саюз у навязанай яму вайне ставіў задачай абарону Айчыны, вызваленне акупаванай ворагам савецкай тэрыторыі і насельніцтва; аказанне дапамогі народам Еўропы ў вызваленні ад фашызма, ліквідацыю фашызма і яго «новага парадку», выратаванне сусветнай цывілізацыі ад фашысцкага варварства; недапушчэнне ў будучым магчымасці новай вайны з боку агрэсіўных сіл і дзяржаў.

У першы дзень вайны Прыбалтыйская, Заходняя і Кіеўская асобныя ваенныя акругі былі пераўтвораны адпаведна ў Паўночна-Заходні, Заходні і Паўднёва-Заходні франты. 24 чэрвеня Ленінградская ваенная акруга была

пераўтворана ў Паўночны фронт, а з 9-й і 18-й армій сфарміраваны Паўднёвы фронт. Для непасрэднага кіраўніцтва ўзброенай барацьбой на франтах 23 чэрвеня 1941 г. была створана Стаўка Галоўнага Камандавання, якая пазней пераўтворана ў Стаўку Вярхоўнага Галоўнакамандавання пад старшынствам Сталіна. Сталін прызначаеца наркомам абароны і Вярхоўным Галоўнакамандуючым Узброенымі сіламі СССР.

2. Мабілізацыя сіл і сродкаў краіны для барацьбы з фашысцкай агрэсіяй. Канкрэтнай праграмай мабілізацыі сіл і сродкаў краіны на барацьбу з ворагам з'яўлялася дырэктыва СНК СССР і ЦК ВКП(б) партыйным і савецкім арганізацыям прыфрантавых абласцей ад 29 чэрвеня 1941 г. Савецкі ўрад і ЦК партыі заклікалі перабудаваць усю работу на ваенны лад, арганізаваць усебаковую дапамогу фронту, павялічыць вытворчасць зброі, боепрыпасаў, танкаў, самалётаў, пачаць партызанскую барацьбу ў тыле ворага. Мерапрыемствы па мабілізацыі сіл і сродкаў краіны для барацьбы з ворагам былі выкладзены І.В. Сталіным у яго прамове па радыё 3 ліпеня 1941 г.

Вайна запатрабавала апэратыўнай перабудовы дзейнасці партыі, органаў дзяржаўнай улады і кіравання. У аснову перабудовы быў пакладзены прынцып максімальнай цэнтралізацыі палітычнага, гаспадарчага і ваеннага кіраўніцтва. 30 чэрвеня 1941 г. ствараецца Дзяржаўны Камітэт Абароны ў наступным складзе: І. Сталін (старшыня), В. Молатаў (намеснік старшыні), К. Варашылаў, Г. Маленкоў, Л. Берыя. Пазней у яго склад былі ўведзены Н. Булганін, Н. Вазнясенскі, Л. Кагановіч і А. Мікаян. Камітэт валодаў надзвычай вялікай кампетэнцыяй: прызначаў і здымаў з пасадак вышэйшае камандаванне; займаўся падрыхтоўкай ваенных рэзерваў для дзеючай арміі; вырашаў ваенна-стратэгічныя пытанні; наладжваў работу прамысловасці, транспарта, сельскай гаспадаркі, забеспячэнне насельніцтва і арміі; займаўся падрыхтоўкай працоўных рэзерваў і размеркаваннем рабочай сілы па вытворчых аб'ектах.

Для апэратыўнага кіраўніцтва ваеннай гаспадаркай былі пашыраны правы народных камісарыятаў СССР, саюзных рэспублік і створаны наркаматы танкавай і мінамётнай прамысловасці.

Наступнай састаўной часткай праграмы пераўтварэння краіны ў адзіны баявы лагер з'яўлялася **мабілізацыя, разгортванне і павышэнне**

боегатоўнасці Савецкіх Узброеных сіл. З амаль 12 млн. ваеннаабавязаных, якія былі на ўліку, больш 4 млн. з'яўляліся неабучанымі, не валодалі нават элементарнымі ведамі ваеннай справы. Вострым быў недахоп у кулямётчыках, мінамётчыках, артылерыстах, радыстах, шафёрах, трактарыстах, а таксама ў тэхніках і інжынерах. У кароткі тэрмін патрэбна было разгарнуць шматмільённую армію і зрабіць яе бояздольнай.

За першыя 8 дзён вайны было прызвана ў армію 5,3 млн. чалавек. Мабілізацыя праходзіла ў абставінах вялікага пытрыятычнага ўздыму. Масавым была падача заяў аб добраахвотным уступленні ў рады Чырвонай Арміі. Да 1 снежня 1941 г. дзеючая армія папоўнілася 291 дывізіяй і 94 брыгадамі. За гады вайны ў армію было прызвана больш за 29 млн. чалавек.

Формай масавага патрыятычнага руху савецкага народа ў гады вайны сталі знішчальныя батальёны. Ужо 24 чэрвеня 1941 г. СНК СССР прымае пастанову аб стварэнні на добраахвотных пачатках у прыфрантавой паласе знішчальных батальёнаў для барацьбы з дыверсійнымі і дэсантнымі групамі праціўніка. Да канца ліпеня ў СССР было арганізавана 1 755 такіх батальёнаў агульнай колькасцю звыш 328 тыс. чалавек. Усяго за гады вайны ў іх знаходзілася каля 400 тыс. чалавек.

На Беларусі фарміраванне знішчальных батальёнаў пачалося ў выніку аб'яднання рабочых атрадаў і груп самаабароны, створаных у першыя гадзіны вайны мясцовымі партыйнымі органамі. Да 15 ліпеня 1941 г. у рэспубліцы было створана 78 знішчальных батальёнаў (больш за 13 тыс. чалавек) і 300 груп самаабароны (27 тыс. чалавек). Знішчальныя батальёны змагаліся з дыверсантамі і паветранымі дэсантамі ворага, рабілі на дарогах завалы, «воўчыя ямы», ліквідавалі вынікі налётаў варожай авіяцыі, ратавалі матэрыяльныя і культурныя каштоўнасці, праводзілі палітработу сярод насельніцтва, ўдзельнічалі ў абарончых баях, знішчалі групы прыціўніка, якія прарваліся ў савецкі тыл, з'яўляліся папаўненнем Чырвонай Арміі.

Адной з форм масавага патрыятычнага руху савецкага народа, яго непасрэднага ўдзелу ў вайне супраць германскіх захопнікаў было народнае апалчэнне. У кароткі час у яго запісалася да 1 млн. чалавек. Было створана каля 60 дывізіяў народнага апалчэння, з якіх 37 у той ці іншы час бралі ўдзел у баявых дзеяннях. Аднак масавы рух апалчэння ва ўмовах баявых дзеянняў не было адназначнай з'явай. З аднаго боку, бузумоўна, яно з'яўлялася адлюстраваннем патрыятычнага пад'ёму насельніцтва. У той жа час дрэнна

ўзброеныя і абучаныя апалчэнчаскія дывізіі ў баях неслі вялікія страты. Істотны ўрон наносіўся і народнай гаспардцы, паколькі ад вытворчасці аддрываліся вялізныя колькасць рабочых рук. Невыпадкава, што па меры зніжэння напружання на франтах, кіраўніцтва краіны ўсё радзей звярталася да набору апалчэння.

На аснове пастаноў ДКА ад 16 ліпеня 1941 г. «Аб падрыхтоўцы рэзерваў у сістэме наркамата абароны і наркамата Ваенна-Марскога Флота і ад 17 верасня 1941 г. «Аб усеагульным ваенным навучанні ваеннай справе грамадзян СССР» за гады вайны праз сістэму ўсенавуча было падрыхтавана звыш 7 млн. чалавек. Навучанне праходзілі ўсе мужчыны ва ўзросце ад 16 да 50 гадоў, у першую чаргу дапрызыўнікі і ваеннаабавязаныя запаса, уводзілася ваенная і фізкультурная падрыхтоўка вучняў 8–10 класаў сярэдняй школы.

ЦК ВКП(б) прыняў меры па ўзмацненню партыйна-палітычнага ўплыву ў дзеючай арміі. 27 і 29 чэрвеня 1941 г. ён прыняў рашэнні аб мабілізацыі камуністаў і камсамольцаў на фронт у якасці палітбайцоў. Кожны абком і крайком ВКП(б) павінен быў у трохдзённы тэрмін мабілізаваць ад 500 да 5 тыс. камуністаў і накіраваць іх у распараджэнне наркамата абароны. Толькі ў першы год вайны партыя накіравала ва Узброеныя Сілы не менш 1 млн. камуністаў і каля 2 млн. камсамольцаў. Усяго ў гады вайны 80% камуністаў знаходзіліся ва Узброеных Сілах СССР, 3 млн. з іх (кожны другі) загінулі ў баях. Каб аблегчыць прыём у партыю воінаў, якія вызначыліся ў баях, ЦК ВКП(б) дазволіў паступаючым прадстаўляць рэкамендацыі трох членаў партыі не з 3-гадовым, а з гадавым партыйным стажам. У снежні 1941 г. ЦК ВКП(б) прадаставіў права прымаць у члены партыі ваеннаслужачых, якія вызначыліся ў баях, па заканчэнні трохмесячнага кандыдацкага стажу. Усяго ў партыю на фронце ўступіла больш 5 млн. чалавек. Гітлер прыказаў камуністаў у плен не браць, расстрэльваць на месцы.

Была перабудавана палітыка-выхаваўчая работа, сканцэнтраваная на рашэнні 3 галоўных задач: выхаванне непрымірай нянавісці да захопнікаў; цвёрдай упэўненасці ў непазбежнасці перамогі; гатоўнасці ісці на любыя ахвяры і страты дзеля разгрому ворага. Многае рабілася для пастаяннай і апэратыўнай інфармацыі для насельніцтва аб падзеях на фронце і ў тыле. Было створана Савецкае Інфармацыйнае Бюро, звесткі якога

перадаваліся па радыё 5 разоў у суткі. Павялічаны былі тыражы цэнтральных газет.

Праграма ператварэння краіны ў адзіны баявы лагер уключала ў сябе **разгортванне партызанскага руху і стварэнне партыйна-камсамольскага падполля на часова акупіраванай ворагам тэрыторыі**. Гэтаму будзе прысвечана асобая лекцыя.

I, нарэшце, яшчэ адна важная састаўная частка праграмы ператварэння краіны ў адзіны баявы лагер – **перавод савецкай эканомікі на ваенныя рэлысы, стварэнне магутнай ваеннай гаспадаркі, здольнай забяспечыць Узброеныя Сілы ўсім неабходным для дасягнення перамогі над ворагам**.

Перавод народнай гаспадаркі на ваенныя рэлысы пачаўся з перагляду эканамічных планаў. 30 чэрвеня 1941 г. ЦК ВКП(б) і СНК СССР зацвердзілі мабілізацыйны народнагаспадарчы план на III квартал 1941 г., які прадугледжваў павелічэнне вытворчасці ваеннай тэхнікі на 26%. У сярэдзіне жніўня быў зацверджаны ваенна-гаспадарчы план на IV квартал 1941 г. і на 1942 г. па раёнах Паволжжа, Урала, Заходняй Сібіры, Казахстана і Сярэдняй Азіі, адыграўшы важную ролю ў стварэнні ваенна-прамысловай базы ва ўсходніх раёнах СССР і поўнай перабудове эканомікі на ваенны лад.

Для рашэння задач эвакуацыі вытворчых сіл з прыфрантавых раёнаў на Усход краіны быў створаны Савет па эвакуацыі пры СНК СССР у складзе Н.М. Шверніка (старшыня), А.Н. Касыгіна, А.І. Мікаяна. Усяго летам і восенню 1941 г. было вывезена ў тылавыя раёны звыш 10 млн. чалавек і 1523 прамысловыя прадпрыемствы. З тэрыторыі Беларусі ва ўсходнія раёны краіны было адпраўлена абсталяванне і кадры 124 буйных прамысловых прадпрыемстваў і каля 1,5 млн. жыхароў Беларусі. Раёнамі размяшчэння беларускай прамысловасці сталі Паволжа (47 заводаў і фабрык), Урал (35), сярэдняя паласа РСФСР (28), Заходняя Сібір (8) і інш. На час вайны ўводзіліся надзвычайныя меры: рабочы дзень – 12 гадзін, адмяняліся водпускі, выхадныя і святочныя дні, шырока выкарыстоўвалася праца жанчын і падлеткаў, прадугледжвалася строгая адказнасць за невыкананне нормы, забаранялася самавольнае пакіданне прадпрыемстваў без дазволу адміністрацыі. У лютым 1942 г. Прэзідыум Вярхоўнага Савета СССР прыняў Указ «Аб мабілізацыі на перыяд ваеннага часу працаздольнага гарадскога насельніцтва для работы на вытворчасці і будаўніцтве». Мабілізаваным лічылася ўсё працаздольнае гарадское насельніцтва – мужчыны ва ўзросце ад

16 да 55 гадоў і жанчыны ва ўзросце ад 15 да 45 гадоў. Да станка стала звыш мільёна служачых цэнтральных дзяржаўных устаноў. На вытворчасць вярнуліся старыя кадравыя рабочыя – пенсіянеры. Без адрыва ад вучобы працавалі сотні тысяч студэнтаў і школьнікаў. Поў мільёна рабочых штогод рыхтавалі школы і вучылішчы сістэмы працоўных рэзерваў.

Дзякуючы намаганням дзяржавы, рабочага класа і інжынерна-тэхнічных работнікаў да снежня 1941 г. работа прамысловасці наладзілася, падзенне вытворчасці было астаноўлена. У пачатку 1942 г. вызначыўся агульны рост прамысловай вытворчасці. Калі ў першай палове 1941 г. вытворчасць танкаў складала 1800, то ў другой палове гэтага ж года – 4 700, а ў 1942 г. – 25 тыс. танкаў. Сур’ёзнай перабудове падверглася работа ўсіх відаў транспарта і, перш-наперш, чыгуначнага. Чыгуначны і водны транспарты былі ваенізаваны. На транспарце ўведзены ваенны дысцыплінарны ўстаў. На ўсіх чыгунках быў устаноўлены строгі графік першачарговых і спецыяльных ваенных маршрутаў.

Цяжкія задачы ў час вайны вырашалі работнікі сельскай гаспадаркі. У выніку часовай акупацыі фашысцкімі захопнікамі шэрагу раёнаў еўрапейскай часткі краіны, дзе да вайны пражывала больш 80 млн. чалавек, СССР пазбавіўся 47% усіх пасяўных плошчаў, 38% валавой прадукцыі збожжа, 84% цукру, 38% агульнага пагалоўя буйной рагатай жывёлы і 60% пагалоўя свіней. Уся цяжкасць нялёгкай працы легла на плечы жанчын і падлеткаў, для аказання дапамогі вёсцы шырока выкарыстоўвалася гарадское насельніцтва. У лістападзе 1941 г. былі створаны палітаддзелы ў МТС і саўгасах. Прымаліся меры па далейшаму пад’ёму збожжавай гаспадаркі ў калгасах і саўгасах усходніх абласцей СССР.

Агульная колькасць насельніцтва СССР, па ўдакладненых дадзеных, да пачатку Вялікай Айчыннай вайны складала каля 200 млн. чалавек, у тым ліку 133,6 млн. – сельскае насельніцтва. Да канца 1941 г. у краіне была ўведзена картачная сістэма забеспячэння насельніцтва прадуктамі харчавання. Насельніцтва вёскі, звязанае з сельскай гаспадаркай, на дзяржаўнае забеспячэнне прадуктамі харчавання не ставілася. Гарантаваныя нормы забеспячэння хлебам устанаўліваліся толькі для сельскай інтэлігенцыі, інвалідаў Вялікай Айчыннай вайны, эвакуіраваных, работнікаў савецкага і партыйнага звяна. Асноўнай крыніцай харчавання для сялянскай сям’і сталі прысядзібныя надзелы, у большасці калгасаў прадукты на працадні не

выдаваліся. На працягу 1942 г. была ўведзена картачная сістэма забеспячэння прамысловымі таварамі насельніцтва ўсіх гарадоў і рабочых пасёлкаў.

Да сярэдзіны 1942 г. завяршылася перабудова на ваенны лад народнай гаспадаркі СССР. Да канца 1942 г. была вырашана задача стварэння хуткарастучай ваеннай гаспадаркі, якая забяспечвала армію самым сучасным узбраеннем і баявой тэхнікай. За кароткі тэрмін Савецкі Саюз ператварыўся ў адзіны баявы лагер.